



Stqarrija għall-Istampa

Il-Lussemburgu, l-4 ta' Mejju 2017

Jenħtieg titjib fil-kontrolli l-ġodda fuq l-infiq agrikolu tal-UE, jgħidu l-Awdituri

Skont rapport ġdid li nħareġ mill-Qorti Ewropea tal-Awdituri, ir-rwol il-ġdid li l-korpi nazzjonali tal-awditjar għandhom biex jiċċekkjaw il-legalità u r-regolarità tal-infiq taħt il-Politika Agrikola Komuni (PAK) huwa pass pożittiv, iżda l-qafas attwali li ġie stabbilit mill-Kummissjoni Ewropea fih dgħufijiet sinifikanti fit-tfassil. L-awdituri eżaminaw il-qafas li ġie stabbilit biex il-Korpi taċ-Ċertifikazzjoni nazzjonali jkunu jistgħu jiffornaw l-opinjoni tagħhom f'konformità mar-regolamenti tal-UE u mal-istandards internazzjonali tal-awditjar. Huma jagħmlu għadd ta' rakkomandazzjonijiet għal titjib biex jiġu inklużi fil-linji gwida l-ġodda tal-Kummissjoni li għandhom jidhru fis-seħħ mill-2018.

Il-Korpi taċ-Ċertifikazzjoni li nħatru mill-Istati Membri ilhom mill-1996 jawditjaw indipendentement l-aġenziji tal-pagamenti tal-PAK fil-pajjiżi rispettivi tagħhom. Mill-2015 'il hawn, huma kellhom jipprovdu wkoll opinjoni dwar il-legalità u r-regolarità tal-infiq li għalih ikun intalab r-rimborz mingħand il-Kummissjoni.

Is-Sur João Figueiredo, il-Membru tal-Qorti tal-Awdituri responsabbli għar-rapport, jirrikonoxxi li r-rwol il-ġdid tal-Korpi taċ-Ċertifikazzjoni huwa pass pożittiv peress li jista' jgħin lill-Istati Membri biex isaħħu l-kontrolli tagħhom u jnaqqsu l-ispejjeż tal-awditjar. Huwa jippermetti wkoll li l-Kummissjoni tikseb aċċertament indipendenti addizzjonali dwar il-legalità u r-regolarità tal-infiq.

Madankollu, l-awdituri jikkonkludu li *"Il-qafas imfassal mill-Kummissjoni għall-ewwel sena tas-sistema l-ġdida għandu dgħufijiet sinifikanti. B'riżultat ta' dan, l-opinjoni tal-Korpi taċ-Ċertifikazzjoni ma jikkonformawx bis-sħiħ mal-istandards u r-regoli tal-awditjar f'oqsma importanti."*

L-awdituri josservaw li l-mudell ta' aċċertament tal-Kummissjoni għadu bbażat fuq l-istatistika ta' kontroll tal-Istati Membri. Fl-2015, l-opinjoni tal-Korpi taċ-Ċertifikazzjoni kienet biss wieħed mill-fatturi li ttieħdu inkunsiderazzjoni. L-awdituri jgħidu li ladarba x-xogħol tal-Korpi taċ-Ċertifikazzjoni jsir b'mod affidabbli, dan għandu jsir l-element ewlieni li jitqies.

L-iskop ta' din l-istqarrija għall-istampa huwa li jingħataw il-messagġi prinċipali tar-rapport speċjali adottat mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu.

ECA Press

Mark Rogerson – Kelliem T: (+352) 4398 47063

Damijan Fišer – Uffiċjal tal-Istampa T: (+352) 4398 45410

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

M: (+352) 691 55 30 63

M: (+352) 621 55 22 24

L-awdituri identifikaw għadd ta' dgħufijiet fil-linji gwida, relatati mar-riskju li l-aċċertament li jiġi dderivat mill-kontrolli interni jkun esagerat, mar-rappreżentattività tal-kampjuni, mat-tip ta' ttestjar li huwa permess, mal-kalkolu ta' żewġ rati ta' żball differenti u ma' kif intużaw dawn irati, kif ukoll mal-fatt li l-opinjoni huma bbażati fuq żball iddikjarat b'mod insuffiċjenti.

B'mod partikolari, l-awdituri jirrakkomandaw li jenħtieġ li l-Kummissjoni:

- tuża r-riżultati tal-Korpi taċ-Ċertifikazzjoni bħala l-element ewlieni tal-mudell ta' aċċertament tagħha, ladarba x-xogħol tagħhom jiġi ddefinit u jitwettaq b'mod adegwat;
- tirrikjedi li l-Korpi taċ-Ċertifikazzjoni jstabilixxu salvagwardji xierqa biex jiżguraw ir-rappreżentattività tal-kampjuni tagħhom;
- tippermetti li l-Korpi taċ-Ċertifikazzjoni jwettqu ttestjar fuq il-post u proċeduri tal-awditjar kif huma stess iqisu xieraq;
- tirrikjedi li l-Korpi taċ-Ċertifikazzjoni jikkalkulaw biss rata unika ta' żball għal-legalità u r-regolarità;
- tiżgura li l-livell ta' żball irrappurtat mill-aġenziji tal-pagamenti fl-istatistika ta' kontroll tagħhom ikun inkluz b'mod xieraq fir-rata ta' żball tal-Korpi taċ-Ċertifikazzjoni.

Noti lill-Edituri

Il-Politika Agrikola Komuni (PAK) għandha baġit ta' EUR 363 biljun għall-perjodu 2014-2020, li jirrappreżenta madwar 38 % tal-ammont totali tal-qafas finanzjarju pluriennali 2014-2020. Il-PAK taqa' taht ġestjoni kondiviza bejn il-Kummissjoni u l-Istati Membri. Filwaqt li l-Kummissjoni tiddelega l-implimentazzjoni tal-baġit lill-aġenziji tal-pagamenti innominati mill-Istati Membri, hija għandha r-responsabbiltà aħħarija u hija meħtieġa tiżgura li l-interessi finanzjarji tal-UE jkunu protetti daqslikieku hija stess qed twettaq il-kompiti ddelegati ta' implimentazzjoni tal-baġit.

Ir-Rapport Speċjali Nru 7/2017: "Ir-rwol il-ġdid tal-korpi taċ-ċertifikazzjoni f'dak li jirrigwarda l-infiq taħt il-PAK: pass pożittiv lejn mudell ta' awditu uniku iżda hemm dgħufijiet sinifikanti li jridu jiġu indirizzati" huwa disponibbli fuq is-sit web tal-QEA (eca.europa.eu) bi 23 lingwa tal-UE.